

[19th October 1964

கைதிகளின் தண்டனைக் குறைப்பு

* 39 கேள்வி.—திரு. மு. கருணாநிதி : கனம் செய்தி விளம்பரத் துறை அமைச்சர் தயவு செய்து கீழ்க்கண்ட கேள்விக்குப் பதிலளிப்பாரா—

சிறைச்சாலைகளில் உள்ள கைதிகளுக்குச் சிறைச்சாலை விதிகளின்படி வழங்கப்படும் தண்டனைக் குறைப்பைத் தவிர அரசாங்கம் தனிபாகத் தண்டனைக் காலத்தைக் குறைப்பதுண்டா?

கனம் திரு. கோ. பூவராகன் : ஆம்.

திரு. மு. கருணாநிதி : சிறைச்சாலையில் ஆயுள் தண்டனை பெற்றிருக்கிற கைதிகளைக் குறைந்த காலத்தில் விடுதலை செய்ய ஒரு போர்டு என்று இருக்கிறது. அந்த போர்டில் போலீஸ் அதிகாரிகள் இருக்கிறார்கள். அவர்களுக்குப் பதிலாக அந்தக் கைதிகள் வாசம் செய்கிற சிறை அதிகாரிகள் அந்தக் கைதிகளுக்கு விடுதலை அளிக்கலாம் என்று சிபார்சு செய்தால் போதும், விடுதலை அளிப்பது என்று செய்வார்களா?

கனம் திரு. கோ. பூவராகன் : போர்டு என்று வைத்திருக்கிறோம். அசில் சிறை அதிகாரிகளும் இருக்கிறார்கள். போர்டு செய்கிற சிபார்சுகளையும் கூட அரசாங்கம் நன்றாகப் பரிசீலனை செய்துதான் உத்தரவுகள் பிறப்பிக்கிறார்கள். ஆகவே தான் இப்போது இருக்கிற போர்டு அமைப்பை மாற்றுவதற்கில்லை.

திரு. கே. ஏ. மதியழகன் : சிறைச்சாலை விதிகளின்படி தண்டனை குறைப்பு இல்லாமல் சர்க்காராக எந்த எந்த சந்தர்ப்பங்களில் என்ன என்ன காரணங்களுக்காக ரிமிஷன் கொடுக்கிறார்கள் என்பதை கனம் அமைச்சர் அவர்கள் கூறுவாரா?

கனம் திரு. கோ. பூவராகன் : தண்டனை கொடுக்கும் நீதிபதிகள் தங்களுடைய தீர்ப்பிலேயே சில சமயங்களில் அரசாங்கத்திற்குச் சிபார்சு செய்வார்கள். இன்னும் சிறைச்சாலைகளில் கைதிகள் நடந்துகொள்கிற முறையைப் பற்றியும் சிறை அதிகாரிகள் ரிப்போர்ட் அனுப்புவார்கள். அதோடு சிறைச்சாலையில் உள்ள கைதிகளின் உடல் நலம் பற்றி டாக்டர்கள் சிபார்சு செய்வதும் உண்டு. இப்படி பல விஷயங்களையும் பற்றிப் பரிசீலனை செய்தே அரசாங்கம் ரிமிஷன் கொடுப்பது பற்றி உத்தரவு பிறப்பிக்கும்.

திரு. சா. கணேசன் : ஆயுள் கைதி போன்றவர்களுக்கு எந்த விதமான நிலைமையில் எவ்விதமான ரிமிஷன் கொடுக்கப்படுகின்றது என்பதை அமைச்சர் அவர்கள் தெரிவிப்பார்களா?

கனம் திரு. கோ. பூவராகன் : அதைத்தான் நான் முன்பே குறிப்பிட்டேன். அதற்கென்று அமைக்கப்பட்டுள்ள போர்டு பற்பல விஷயங்களையும் பரிசீலனை செய்து அரசாங்கத்திற்கு சிபார்சு செய்யும்.

திரு. க. ர. நல்லசிவம் : ஜன்ம் தண்டனை என்றால் எத்தனை வருஷம்?

19th October 1964]

கனம் சபாநாயகர் : அதுபற்றிய விதிமுறைகள் அடங்கிய சட்ட திட்டங்கள் இருக்கின்றன.

திரு. கே. ஏ. மதியழகன் : இந்த மாதிரி ஆயுள் தண்டனைக் கைதிகளின் தண்டனைக் காலத்தைக் குறைப்பதற்கு அந்தக் கைதிகளின் பிராந்திய போலீஸ் அதிகாரிகளிடம் விசாரிக்கிறார்கள். அவர்கள் பழைய கோப தாபத்தில் சரியான முறையில் சிபார்சு செய்வதில்லை. ஆகவே அந்தக் கைதிகள் எந்த எந்த சிறைச்சாலைகளில் தண்டனை அனுபவித்து வருகிறார்களோ, அந்த அந்த சிறைச்சாலை அதிகாரிகளிடம் அவர்களைப் பற்றிய நன் நடத்தையைப்பற்றி விசாரித்தால் போதும் என்று செய்வார்களா?

கனம் திரு. கோ. பூவராகன் : சிறைச்சாலை அதிகாரிகளும் விசாரிக்கப்படுகிறார்கள். ஆனால் அவர்களைப்பற்றி அந்த அந்த வட்டார போலீஸ் அதிகாரிகளும் விசாரிக்கப்பட வேண்டியிருக்கிறது. அவர்கள் குற்றம் புரிவதற்குக் காரணமான சூழ்நிலை இன்னமும் அந்த வட்டாரத்தில் இருக்கிறதா என்று அறிந்து கொள்வதற்கு அந்த அந்த வட்டார போலீஸ் அதிகாரிகளும் விசாரிக்கப்பட வேண்டியிருக்கிறது.

திரு. கரு. சீமைச்சாமி : நீதிபதிகள் தங்களுடைய தீர்ப்பில் தண்டனை காலத்தைக் குறைக்கலாம் என்று குறிப்பிட்டிருந்தால் அதன்படி தண்டனை குறைக்கப்படுகிறதா?

கனம் திரு. கோ. பூவராகன் : நான் முன்பு குறிப்பிட்டபடி எல்லா விவரங்களும் பரிசீலனை செய்யப்பட்டு ரிமிஷன் சம்பந்தமாக அரசாங்கம் உத்தரவு போடுகிறது.

திரு. கரு. சீமைச்சாமி : கிழக்கு ராமநாதபுரம் கலவர வழக்கு சம்பந்தமாகத் தண்டனை பெற்று சிறையில் இருப்பவர்கள் விஷயத்தில் சர்க்கார் ரிமிஷன் கொடுக்கலாம் என்று நீதிபதி தம் தீர்ப்பில் கொடுத்து இருக்கிறார்கள். அதைப் பரிசீலனை செய்து நீண்ட காலமாகத் தண்டனை அனுபவித்து வருகிற அவர்களுக்கு ரிமிஷன் கொடுப்பார்களா?

கனம் திரு. கோ. பூவராகன் : எல்லாவற்றையும் பரிசீலனை செய்து ரெமிஷன் கொடுக்கலாம் என்பதற்கு அரசாங்கம் கொடுத்து வருகிறது.

திரு. க. ர. நல்லசிவம் : நான் தெரிந்து கொள்ள விரும்புவது ஜன்ம தண்டனை எத்தனை ஆண்டு காலம் என்பது.

கனம் சபாநாயகர் : அதற்கென்று உள்ள சட்ட திட்டங்களைப் படித்துப் பாருங்கள்.

கனம் திரு. எம். பக்தவத்சலம் : சாதாரணமாக 14 ஆண்டு காலம் என்று கருதப்படுகிறது.

[19th October 1964

திரு. எம். எஸ். மணி : சுமார் ஐந்தாயிரம் ரூபாய் பெறுமான மேல்நாட்டு மதுபானங்களைக் கள்ளக்கடத்தல் செய்து 6 மாதம் தண்டனை பெற்றவருக்கு சிறையில் ஒரு மாத வீவு கிடைத்தது. அரசாங்கம் ஒரு மாத வீவு கொடுத்தது, சீக்கிரமாகவே வெளிவந்து தம்முடைய தொழிலில் ஈடுபட்டதும் என்று?

கனம் திரு. கோ. பூவராகன் : என்னிடம் தகவல் இல்லை.

திரு. து. ப. அழகமுத்து : ஆயுள் தண்டனைக் குற்றத்திற்காக தண்டிக்கப்பட்டவர்கள் எத்தனை காலம் சிறையில் தண்டனை அனுபவித்த பிறகு ரிமிஷன் கொடுப்பது பற்றி பரிசீலிக்கப்படும்? அவர் சிறையில் இருந்த காலம் வீவு காலத்தையும் சேர்த்து தண்டனை காலத்திற்கு அதிகமாக இருந்தால் உடனடியாக விடுதலை செய்யப்படுவார்களா?

கனம் திரு. கோ. பூவராகன் : கொடுக்கப்பட்ட தண்டனை காலத்தில் மூன்றில் இரண்டு பங்கு நேர்மையான முறையில் நடந்து கொண்டு சிறையில் கழித்துவிட்டாலே அவர்களுக்கு ரிமிஷன் கொடுப்பது பற்றி இந்த போர்டு பரிசீலனை செய்யும்.

திரு. மு. கருணாநிதி : ஆபாசமாகப் பத்திரிகையில் எழுதிய தற்காகத் தண்டிக்கப்பட்ட நாத்திகம் ராமசாமி ரிமிஷன் கொடுக்கப்பட்டு விடுதலை செய்யப்பட்டிருக்கிறார். ஆனால் திரு. மதியழகன் அவர்களுக்கு அளிக்கப்பட்ட தண்டனை காலத்தில் பெரும்பகுதியை அவர் சிறையில் கழித்தும், விடுதலைக்கு 15 நாள் முன்னதாக தொகுதி நிர்ணயக் குழுவில் அவர் கலந்து கொள்வதற்கு விடுதலை செய்யப்பட்டால் நல்லது என்று கேட்டுக் கொண்டும் விடுதலை செய்யப்படாததற்கும் உள்ள முரண்பாட்டை உணர முடியுமா?

கனம் திரு. எம். பக்தவத்சலம் : முரண்பாடு ஒன்றும் இல்லை, தொகுதி நிர்ணயக் குழுவில் கலந்து கொள்ள வேண்டும் என்பதற்காக ரிமிஷன் கொடுப்பது என்று இல்லை. ஒருவருக்குக் கொடுப்பது, இன்னொருவருக்குக் கொடுப்பது இல்லை என்று அல்ல. அதற்கென்று விதிகள் இருக்கின்றன. அதைப் பரிசீலித்துக் கொடுக்கிறோம்.

திரு. எஸ். ஜே. இராமசாமி : அந்த போர்டுகளை எந்த அடிப்படையில் அமைக்கிறார்கள்? அந்த போர்டு உறுப்பினர்களை யார் யார் சிபார்சு செய்கிறார்கள்?

கனம் திரு. கோ. பூவராகன் : தனியாகக் கேள்வி போட்டால் சொல்கிறேன்.

திரு. இரா. நாராயணன் : சிறைச்சாலை போர்டை 10½ வருஷத்திற்கு என்று வைக்கிறார்கள்? அதை 7½ ஆண்டுக்கு என்று மாற்ற அரசாங்கத்திற்கு உத்தேசம் உண்டா?

கனம் திரு. கோ. பூவராகன் : இப்போதுள்ள முறையை மாற்றுவதாக உத்தேசம் இல்லை.

19th October 1964]

திரு. எம். டி. தியாகராஜ பிள்ளை : கனம் சபாநாயகர் அவர்களே, இந்த போர்டிலே யார் யார் இருக்கிறார்கள்? எவ்வளவு காலத்திற்கு ஒரு முறை இந்த போர்டு கூடி தண்டனையைக் குறைக்க பரிசீலனை செய்கிறது?

கனம் திரு. கோ. பூவராகன் : தலைமைக் கேள்விக்கும் இதற்கும் சம்பந்தம் இல்லை. தனியாகக் கேள்வி போட்டால் பதில் சொல்கிறேன்.

திரு. எஸ். முருகையன் : ஆயுள் தண்டனை பெற்ற கைதிகளுக்கு ரிமிஷன் கொடுப்பது சம்பந்தமாக ரெவின்யூ அதிகாரிகளின் யோசனையைக் கேட்கும் வகையில் இந்த போர்டு மாற்றி அமைக்க படுமா? ரெவின்யூ அதிகாரிகள் சிபார்சு செய்தால் போதாதா?

கனம் திரு. கோ. பூவராகன் : ரெவின்யூ அதிகாரிகளும் இருக்கிறார்கள். மாவட்ட ஆட்சித் தலைவர்களும் இருக்கிறார்கள்.

திரு. எம். எஸ். மணி : ஆயுள் தண்டனை பெற்று இருக்கக்கூடியவர்களுக்கு லெவி கொடுக்காமல் 15 ஆண்டுகள் முடிந்த பிறகும் ஜாமீன் கொடுக்கப்படாமல் இருந்தால் திரும்பவும் சிறைச் சாலையில் வைத்துவிடுகிறார்களே அதற்கு என்ன காரணம் என்று அறியலாமா?

கனம் திரு. கோ. பூவராகன் : குறிப்பிட்ட கேள்வியாக இருந்தால் பரிசீலித்து பதில் அளிக்க முடியும்.

கனம் சபாநாயகர் : கேள்விகள் முடிவடைந்தன.

[Note.— An asterisk (*) at the commencement of a speech indicates revision by the Member.]

II.—DELAY IN ANSWERING QUESTIONS.

திரு. கே. ஏ. மதியழகன் : ‘ஆன் எ பாயின்ட் ஆப் ஆர்டர் சார். சட்ட மன்றக் கேள்விப் பட்டியலில் பல நேரங்களில் கேள்விகள் அதிகமாக வருவதில்லை என்று ஏற்கெனவே முறையிட்டிருந்தும் கூட கேள்விப் பட்டியலில் மிகக் குறைவாகக் கொடுக்கப்பட்டு கேள்வி நேரம் குறித்த காலத்திற்கு முன்னதாகவே முடிந்து விடுகிறது. அடிக்கடி இந்த நிலை ஏற்படுகிறது. கேள்விகளை சட்ட மன்ற இலாகாவில் இருந்து அனுப்பியும் இலாக்காக்களில் இருந்து துரிதமாகப் பதில் வராத காரணத்தால் இந்தநிலை ஏற்படுகிறது. ஆகவே, இலாகாக்களில் இருந்து பதில் அனுப்புவதைத் துரிதப்படுத்தும்படி உத்தரவிடவேண்டும். இதை நினைவுப்படுத்துவதற்காகத்தான் சபாநாயகர் அவர்களிடம் கூறுகிறேன்.

MR. SPEAKER : I will be glad if the hon. Member asks the Government or the Speaker about the reasons for the delay in getting answers to questions. But, it is not a point of order.